



புதிய நாடாளுமன்றக் கட்டடம் : திறப்பு விழாவா... கால்கோள் இடும் விழாவா?

‘மின்னம்பலம்’ இணையதளத்தில் எழுத்தாளர் எஸ்.வி.ராஜதுரை கட்டுரை!

பாசிஸ்டுகள், “அடுத்த ஆயிரம் ஆண்டுகளுக்குத் திட்டங்கள் தீட்டி வருகின்றனர்” என்றார் ஜெர்மானிய மார்க்ஸியச் சிந்தனையாளர் வால்டர் பெஞ்சமின்.

ஹிட்லரின் நாஜிக் கட்சி ஆட்சிக்கு வந்தவுடன், அந்தக் கட்சியிடம் நீண்டகாலத் திட்டமொன்று இருப்பது மனிதகுலத்துக்குப் பேராபத்து என்பதைச் சுட்டிக் காட்டவே அவ்வாறு கூறினார்.

அதுதான் இந்தியாவிலும் நடந்து கொண்டிருக்கிறது என்பதை இங்கு ஒன்றிய அரசாங்கத்திலுள்ள பா.ஜ.க. ஆட்சி என்பது எதேச்சதிகார ஆட்சியே தவிர பாசிச ஆட்சியல்ல என்று இன்றுவரை சொல்லிக் கொண்டிருக்கின்ற சில இடதுசாரிக் கட்சிகளும் முதலாளிய ஜனநாயகக் கட்சிகளும் உணர வேண்டும்.

புதிய நாடாளுமன்றக் கட்டடம் திறக்கப்படுவது பற்றிய பல்வேறு விமர்சனங்கள் சொல்லப்பட்டு வருகின்றன.

திருவாவடுதுறை ஆதீனம் வழங்கிய செங்கோல் பற்றிய பல்வேறு விவாதங்கள் நடைபெற்று வருகின்றன. ஆனால், அந்த செங்கோல் மீதுள்ள நந்திக்குப் பின்னால் சுரண்டப்பட்டுக் கொண்டிருக்கும் பல்லாயிரக்கணக்கான ஏழை உழவர்கள் இருக்கின்றனர் என்பதையும், மடாதிபதிகள் தங்கள் சிறப்புரிமைகளையும் மக்கள் மீதான மத ஆதிக்கத்தையும் பாதுகாத்துக் கொண்டுவந்தாகவே 1947இல் நேருவுக்கு அதைக் கொடுத்தனர் என்பதையும் இந்தியாவில் எடுத்துரைத்த ஒரே ஒருவர் பேரறிஞர் அண்ணா தான்.

இது குறித்து அவர் ‘திராவிட நாடு’, 24.7.1947ஆம் தேதி எழுதிய கட்டுரையை ஆசிரியர் கி.வீரமணி அவர்கள் இரு நாட்களுக்கு முன் ‘விடுதலை’ இதழில் முழுமையாக வெளியிட்டுள்ளார்.

இது ஒருபுறமிருக்க, இந்தியாவில் தேசியக் கட்சிகளை விட மாநிலக் கட்சிகளே அதிக வாக்குகளைப் பெற்றுள்ளன என்று கூறும் புள்ளி விவரங்கள் பொதிகப் பெருமிதத்துடன் பேசப்பட்டு வருகின்றன.

இந்த நாடாளுமன்றக் கட்டடம் அமைக்கப்பட்ட விதம் பற்றியோ குடியரசுத் தலைவர் அதைத் திறந்து வைக்க அழைக்கப்படாதது பற்றியோ நடக்கும் விவாதங்களில் கருத்தில் கொள்ளப்படாத ஒரு முக்கிய விஷயத்தின் சாரத்தைத் தான் அண்ணா அவர்களின் கட்டுரை தொலைநோக்குப் பார்வையுடன் சுட்டிக் காட்டியுள்ளது என்பதை எல்லா எதிர்க்கட்சிகளும் புரிந்து கொள்ள வேண்டும்.

இந்தப் புரிதலுக்குத் துணை புரிகின்றது ‘ஆங்கில டிஜிட்டல் ஏடான ஸ்க்ரோல்’ ஏடு கடிந்த 27 ம் தேதி வெளியிட்டுள்ள Modi’s new parliament could see Hindi belt gain. South lose power at the Centre என்ற கட்டுரை.

மாநிலத்துக்கு மாநிலம் பொருளாதார வளர்ச்சி ஏற்றத்தாழ்வான வளர்ச்சியில் இருந்து கொண்டிருப்பதால் அது இந்தியக் கூட்டாட்சி முறையைப் பாதிக்கும் என்பதால், நாடாளுமன்ற உறுப்பினர்களின் எண்ணிக்கை அதிகரிக்கப்படாமல் இருந்திருக்கிறது. ஆனால், புதிய நாடாளுமன்றக் கட்டடத்தில் (அதாவது மக்களவைக்



கட்டடத்தில்) 888 இருக்கைகள் ஏன் அமைக்கப்பட்டிருக்கின்றன?

இதுதான் விஷயத்தின் சாரம் குடும்பக் கட்டுப்பாட்டை நடைமுறைப்படுத்துவதன் மூலம் மக்கள் தொகைப் பெருக்கத்தைத் தடுத்து பொருளாதார வளர்ச்சியடைந்த மாநிலங்கள் அந்த சாதனைக்கு ஏற்கெனவே பெரும் விலையைத் தந்து கொண்டிருக்கின்றன. அதாவது தென் மாநிலங்களின்நாடாளுமன்ற உறுப்பினர்களின் எண்ணிக்கை படிப்படியாகக் குறைக்கப்பட்டு வந்துள்ளது.

‘ஒரு நபர் - ஒரு வாக்கு’ என்பது போதாது, ‘ஒரு நபர் ஒரு மதிப்பு’ என்ற நிலை ஏற்பட வேண்டுமானால் சமூக, பொருளாதார நீதி இருக்க வேண்டும், சாதிய அமைப்பாலும் முதலாளிய அமைப்பாலும் ஏற்படுத்தப்பட்டுள்ள சமூக, பொருளாதார ஏற்றத்தாழ்வுகள் அகற்

றப்பட வேண்டும் என்று அண்ணல் அம்பேத்கர் அரச சமைப்பு அவையில் ஆற்றிய கடைசி உரையில் கூறினார்.

‘ஒரு நபர் ஒரு மதிப்பு’ என்பது இன்னும் எட்டாக் கனியாகவே இருக்கிறது என்பது ஒருபுறமிருக்க, ‘ஒரு நபர் ஒரு வாக்கு’ என்ற கோட்பாடு இப்போது இந்த பேசாத மாநிலங்களில் குறிப்பாக தென் மாநிலங்களின் வலிமைக்குக் குழி தோண்டிக் கொண்டிருக்கிறது.

1976இல் அரசமைப்புச் சட்டத்தில் கொண்டு வந்திருந்த மொன்றின்படி, குடும்பக் கட்டுப்பாடு நடவடிக்கைகளை ஊக்குவிப்பதற்காக மக்களவை உறுப்பினர்களின் எண்ணிக்கை 2001 வரை அதிகரிக்கப்படக்கூடாது. பின்னர் அந்த எண்ணிக்கையை 2026ஆம் ஆண்டு வரை அதிகரிக்கக்கூடாது என்ற இன்னொரு சட்டத் திருத்தம் 2001இல் கொண்டு வரப்பட்டாலும், அது, 2026க்குப் பிறகு மக்களவை உறுப்பினர்களின் எண்ணிக்கை, அதற்குப் பிறகு நடைபெறும் மக்கள் தொகைக் கணக்கெடுப்பை அடிப்படையாகக் கொண்டிருக்க வேண்டும் என்று கூறுகிறது.

அதாவது 2031இல் நடைபெறும் மக்கள் தொகைக் கணக்கெடுப்பை அடிப்படையாகக் கொண்டு மக்களவை உறுப்பினர்களின் எண்ணிக்கையை அதிகரிக்கலாம்.

மக்கள்தொகை எண்ணிக்கையின் அடிப்படையில் நாடாளுமன்றத் தொகுதிகள் நிர்ணயிக்கப்படுகின்றன. குடும்பக் கட்டுப்பாட்டை சிறப்பாக நடைமுறைப்படுத்திய தமிழ்நாட்டுக்குரிய மக்களவை உறுப்பினர்களின் எண்ணிக்கை ஏற்கெனவே 41இல் இருந்து 39 ஆகக் குறைக்கப்பட்டிருந்தது.

ஆனால் வட மாநிலங்களில் குறிப்பாக இந்தி பெல்ட் என்று சொல்லப்படுகின்ற உத்தரப் பிரதேசம், மத்தியப் பிரதேசம், பிகார், ஹரியானா, ஜார்கண்ட், உத்தரகாண்ட், ராஜஸ்தான் ஆகிய மாநிலங்களிலும் யூனியன் பிரதேசங்களிலும் தென் மாநிலங்களைப் போல, அதுவும் குறிப்பாக தமிழ்நாடு, கேரளா ஆகியவற்றைப் போல குடும்பக் கட்டுப்பாடு நடைமுறைப் படுத்தப்படவில்லை. அதுமட்டுமின்றி கடிந்த பல ஆண்டுகளாகவே சங் பரிவாரம்,



எஸ்.வி.ராஜதுரை எழுத்தாளர்

முஸ்லிம்களின் எண்ணிக்கை பெருகி வருவது இந்துக்களுக்கு ஆபத்து என்று கூறி வருவதுடன் இந்தி பெல்ட்டிலுள்ள பெண்கள் ‘வத வதவென்று’ பிள்ளைகள் பெற்று வருவதை ஊக்குவித்தும் வந்துள்ளது.

ஆக, இந்தி பெல்ட் மக்களவை உறுப்பினர்களின் எண்ணிக்கையும் அதற்கேற்றபடி அதிகரிக்கும்.

அமெரிக்காவிலுள்ள ஆராய்ச்சி மூளைகளினொன்று என்று கருதப்படும் ‘சர்வதேச அமைதிக்கான கார்னேஜி நிறுவனம்’ (Carnegie Endowment for International Peace) என்ற அமைப்பைச் சேர்ந்த ஆராய்ச்சியாளர்கள் ஆய்வறிக்கையொன்றை ‘ஸ்க்ரோல்’ கட்டுரை சுட்டிக் காட்டுகிறது. மிலன் வைஷ்ணவ், ஜேமி ஹிண்ட்ஸன் ஆகிய இரு ஆராய்ச்சியாளர்களின் ஆய்வு, 2026ஆம் ஆண்டில் இந்தியாவிலுள்ள மக்கள் தொகைப் பெருக்கம் எவ்வளவு இருக்கும் என்ற அனுமானத்தின் அடிப்படையில் பார்த்தால் மக்களவை உறுப்பினர்களின் எண்ணிக்கையை இப்போதுள்ள 552 இலிருந்து 846 ஆக அதிகரிக்க வேண்டியிருக்கும் என்று கூறுகிறது.

அப்படிப் பார்த்தால், உத்தரப் பிரதேசத்துக்கு இப்போதுள்ள மக்களவை உறுப்பினர்களின் எண்ணிக்கையான 80 என்பது 143 ஆகவும், அதேபோல பிகாரிலுள்ள மக்களவை உறுப்பினர்களின் எண்ணிக்கை இரண்டு மடங்காகவும் அதாவது இப்போதுள்ள 40 இலிருந்து 79 ஆகவும் - அதிகரிக்கும் என்று அந்த ஆய்வாளர்கள் மதிப்பிட்டுள்ளனர்.

மேற்சொன்ன இந்தி பெல்ட்டுக்குள்ள மக்களவை உறுப்பினர்களின் எண்ணிக்கை 846 ஆக அதிகரிக்க

கும். அதாவது இப்போது இந்தி பெல்ட்டுக்குள்ள மக்களவை உறுப்பினர்களின் எண்ணிக்கை, மொத்த மக்களவை உறுப்பினர்களில் அவற்றுக்குள்ள விகிதமான 42 விழுக்காட்டிலிருந்து 48 விழுக்காடாக அதிகரிக்கும்.

அதற்கு நேர்மாறாக இந்தி பெல்டைச் சேராத மேற்குவங்கம், வடகிழக்கு மாநிலங்கள், தென் மாநிலங்கள் ஆகியவற்றுக்கு இப்போது மக்களவையிலுள்ள விகிதம் குறையும்; குடும்பக் கட்டுப்பாட்டை மற்ற எல்லா மாநிலங்களையும்கூட சிறப்பாக நடைமுறைப்படுத்தியுள்ள கேரளாவுக்குரிய மக்களவை உறுப்பினர் விகிதம் இப்போதுள்ள 3.7 விழுக்காட்டிலிருந்து 2.4 விழுக்காடாக சரியும். (தமிழ்நாட்டுக்கும் இதே போன்ற கதிதான் ஏற்படும்.)

இந்த ஒட்டுமொத்தமான சித்திரத்தை எடுத்துக் கொண்டால், இப்போது **இந்தி பெல்டில் வரும் ஆதிக்க சக்தியாக உள்ள பா.ஜ.வுக்குதான் பெரும் ஆதரம் ஏற்படப் போகிறது. 2019ஆம் ஆண்டு நாடாளுமன்றத் தேர்தலில் இந்தி பெல்டில் அடங்கியுள்ள மாநிலங்களில் பா.ஜ.க. 198 மக்களவைத் தொகுதிகளை அதாவது 80% தொகுதிகளைக் கைப்பற்றியது.**

2014 ஆண்டு நாடாளுமன்றத் தேர்தலில் உத்தரப் பிரதேசம், பிகார், ராஜஸ்தான், மத்தியப் பிரதேசம் ஆகிய நான்கு மாநிலங்களில் மட்டும் பா.ஜ.க. 51% விழுக்காடு வாக்குகளைப் பெற்றிருந்தது. ஆக, நாடாளுமன்ற உறுப்பினர்களின் எண்ணிக்கை அதிகரிக்கப்படும்போது ஆதாயமடையப் போவது சங்க பரிவாரத்தின் அரசியல் கட்சியான பா.ஜ.க.தான்.

நாடாளுமன்றத் தொகுதிகளை வரையறுப்பதில் இப்போது கடைப்பிடிக்கப்பட்டு வரும் அளவுகோல், அதாவது மக்கள் தொகைக்கேற்பத் தொகுதிகள் என்ற அளவுகோல், தொடர்ந்து கடைப்பிடிக்கப்படுமானால், மொத்த நாடாளுமன்ற உறுப்பினர்களின் எண்ணிக்கையில் இந்தி பெல்ட்டுக்கு வெளியே உள்ள, குறிப்பாக தென் மாநிலங்களுக்குள்ள மக்களவை உறுப்பினர்களின் விகிதம் வலுவாக சரியும்.

2021ஆம் ஆண்டில் சென்னை உயர்நீதிமன்றம் கூட்டாட்சி முறைக்கு ‘ஒரு நபர் ஒரு வாக்கு’ என்ற அளவுகோல் பொருத்தமானதா என்ற கேள்வியை எழுப்பியதை ஸ்க்ரோல் ஏடு சுட்டிக் காட்டுகிறது.

எனவே, இந்துத்துவத்தின் பிதா மகனான சாவர்க்கரின் பிறந்த நாளில், புதிய நாடாளுமன்றக் கட்டடத் திறப்பு விழா என்பது எதிர்க்கட்சிகள் கூறி வரும் விமர்சனங்களையெல்லாம் தாண்டி, இந்து ராஷ்டிரம் அமைக்கப்படுவதற்கான கால்கோள் விழா என்பதை அனைத்து இடதுசாரி, ஜனநாயக சக்திகளும் புரிந்து கொண்டு, மேற்சொன்ன அளவுகோலை மாற்ற வேண்டும் என்று இப்போதிருந்தே போராட்டத்தை நடத்துவதும் பாசிசம் என்றால் என்ன என்பதை இந்தி பெல்ட்டிலுள்ள எல்லா மக்களுக்கும் எடுத்துக் கூறி, அதனால் ஆதாயமடைவது பார்ப்பதன் பனியா சக்திகளையன்றி, அங்குள்ள உழைக்கும் மக்களான கூத்திரர்களும் தலித்துகளும்ல்ல என்பதை அவர்களுக்கு விளங்க வைக்க வேண்டும்.

இந்துத்துவக் கொள்கையின் மூல ஆசானாகிய சாவர்க்கரின் பிறந்த நாளில் புதிய நாடாளுமன்றக் கட்டடம் திறக்கப்பட்டுள்ளது.

இந்தியாவில் இந்து ராஷ்டிரம் அமைக்கப்படும் என்பதற்கான அறிவிப்பையன்றி வேறல்ல.

நன்றி :
‘மின்னம்பலம்’
இணையதளம்

அமைச்சர் சி.வெ.கணேசன் சிறப்புரை : சபா.இராசேந்திரன் தலைமை!

முத்தமிழறிஞர் கலைஞர் நூற்றாண்டு விழாவை ஆண்டு முழுவதும் சிறப்பாக கொண்டாடுவோம்!

கடலூர் மேற்கு மாவட்ட செயற்குழுக் கூட்டத்தில் தீர்மானம் !

கடலூர், மே 31 - கடலூர் மேற்கு மாவட்டக் கழக செயற்குழு கூட்டம், நெய்வேலி தொ.மு.ச. அலுவலகத்தில், 28.05.2023 - திங்கள்கிழமை, மாலை 5 மணியளவில் நடைபெற்றது. நெய்வேலி சட்டமன்ற உறுப்பினர் சபா.இராசேந்திரன் தலைமை தாங்கினார். தொகுதி பொறுப்பாளர் முன்னாள் எம்.எல்.ஏ., செந்தமிழ்ச்செல்வன் முன்னிலை வகித்தார்.

தொழிலாளர் நலன் - திறன் மேம்பாட்டுத் துறை அமைச்சரும், மாவட்டக் கழக செயலாளருமான சி.வெ.கணேசன் சிறப்புரை யாற்றினார்.

இந்நிகழ்வில் மாவட்ட துணை செயலாளர் ஆர். எஸ்.எம்.தணிகைசெல்வம், தலைமைச் செயற்குழு உறுப்பினர்கள், பாவாடை கோவிந்தசாமி, தலைமை பொதுக்குழு உறுப்பினர் பொ.புகழேந்தி, ஒன்றிய செயலாளர்கள் பட்டேர் வி. அமிர்தலிங்கம், சிவ.தியாக

ராமசாமி, அமைப்பாளர் எஸ்.ரா.மு., தலைமை பொதுக்குழு உறுப்பினர்கள் பலராமன், அரங்க.பாலகிருஷ்ணன், ஆர்.ரா.தா.கிருஷ்ணன், கே.அறிவுமுகன், ஆலம் பாடி.கா.ராஜேந்திரன், செந்தமிழ் செல்வி கருப்பசாமி, மாவட்ட பிரதிநிதிகள் பா.ரவிச்சந்திரன், மாவட்ட இளைஞர் அணி துணை அமைப்பாளர்கள் எஸ்.ராஜேஷ், பி.பாண்டு ரங்கன், செந்தில்குமார், மாவட்ட சார்பு அணி நிர்வாகிகள் இளைஞரணி துரை.கருப்பசாமி, எம். எஸ்.கணேசுமார், ஆதிதிராவிடர் நலக்குழு அமைப்பாளர் இரா.மு.ச. பொருளாளர் ஆர்.ஜயப்பன், அலுவலக செயலாளர் ஆர்.ஜெஜாவுக்கு அமைப்பாளர் அணி நிர்வாகிகள், உள்ளாட்சி பிரதிநிதிகள் உள்ளிட்டோர் பலர் கலந்து கொண்டனர். கூட்டத்தில் கீழ்க்கண்ட தீர்மானங்கள் நிறைவேற்றப்பட்டது. முத்தமிழறிஞர் கலைஞர் அவர்களின் நூற்றாண்டு விழாவை ஜூன் 3 முதல் ஆண்டு முழுவதும் மிகவும் சிறப்பாக கொண்டாடுகின்ற வகையில் மாவட்ட முழுவதும் இனிப்புக்கள் வழங்கியும், பொதுக்கூட்டங்கள் நடத்தியும், நவிந்தோருக்கு நலத்திட்ட உதவிகள் வழங்கியும், மாணாக்கர்களுக்குக் கல்வி உபகரணங்கள் வழங்கியும் சிறப்பாக கொண்டாடுவது என தீர்மானம் நிறைவேற்றப்பட்டது. பொதுமக்களுக்கு நலத்திட்டங்கள், மகளிர் திட்டம், பெண் பிள்ளைகளுக்கு ரூ.1000, காலை உணவு திட்டம், மக்களை தேடி மருத்துவம் போன்ற எண்ணற்ற மகத்தான திட்டங்களை தந்து திராவிட

மாடல் ஆட்சி தந்துக் கொண்டிருக்கும் கழக தலைவர் தமிழ்நாடு முதல் மைச்சர் மு.க.ஸ்டாலின் அவர்களுக்கு பாராட்டுகளையும், நெஞ்சார்ந்த நன்றிகளையும் இச்செயற்குழு தெரிவித்துக் கொள்கிறது.

“உடன்பிறப்புகளாய் இணைவோம்” என்று அழைத்திட்ட கழக தலைவர் அவர்களின் அழைப்பை ஏற்று மாவட்டம் முழுவதும், கிளை கழகங்கள் தோறும் உறுப்பினர் சேர்க்கும் பணி சிறப்பாக நடைபெற்று வருகின்றது. இப்பணியில் தங்களை ஈடுபடுத்திக் கொண்டு பணியாற்றிய அனைத்து கழக நிர்வாகிகளுக்கும் நன்றியை தெரிவித்துக்கொள்கிறோம். மேலும் நிர்ணயித்த இலக்கை அடைய இன்னும் விரைவாக ஈடுபட்டு உரிய நேரத்தில் உறுப்பினர் சேர்க்கும் பணியினை முடித்திட அனைத்து நிர்வாகிகளையும் மாவட்ட செயற்குழு கேட்டுக்கொள்கிறது.

திருவாரூரில் நடைபெறும் திருவாரூர் கலைஞர் கோட்டம் திறப்பு விழாவிற்கு அனைவரும் தவறாது கலந்துகொண்டு சிறப்பிக்க வேண்டும், என இச்செயற்குழு கேட்டுக் கொள்கிறது.

புதுக்கோட்டையில் கால்நடைப் பண்ணையில் அமைச்சர்கள் ஆய்வு!

புதுக்கோட்டை, மே 31 - புதுக்கோட்டை கால்நடைப் பண்ணையில், மீன் வளம் மீனவர் நலத்துறை மற்றும் கால்நடை பராமரிப்புத்துறை அமைச்சர் அனிதா ஆர்.ரா.தா.கிருஷ்ணன், சுற்றுச்சூழல் மற்றும் காலநிலை மாற்றத்துறை

அமைச்சர் சிவ.வீ.மெய்யநாதன் ஆகியோர் நேற்று முன்தினம் (29.05.2023) நேரில் பார்வையிட்டு ஆய்வு மேற்கொண்டார் கள்.

உடன் நாடாளுமன்ற உறுப்பினர் எம்.எம்.அப்துல், புதுக்கோட்டை சட்டமன்ற உறுப்பினர்

டாக்டர்.வை.முத்துராஜா, மாவட்ட வருவாய் அலுவலர் திருமதி.மா.செல்வி, மண்டல இணை இயக்குநர் (பொ) மரு.எஸ்.எஸ். அரகசு, துணை இயக்குநர்கள் (கால்நடை பராமரிப்பு) (பொ) மரு.ராமச்சந்திரன் மற்றும் அலுவலர்கள் பங்கேற்றனர்.



கடலூர் மேற்கு மாவட்டக் கழக செயற்குழுக் கூட்டம், நெய்வேலி சட்டமன்ற உறுப்பினர் சபா.இராசேந்திரன் தலைமைப் நடைபெற்றது. தொகுதி பொறுப்பாளர் முன்னாள் எம்.எல்.ஏ., செந்தமிழ்ச்செல்வன் முன்னிலை வகித்தார். தொழிலாளர் நலன் - திறன் மேம்பாட்டுத் துறை அமைச்சரும், மாவட்டக் கழக செயலாளருமான சி.வெ.கணேசன் சிறப்புரை யாற்றினார். முத்தமிழறிஞர் கலைஞர் நூற்றாண்டு விழாவை ஆண்டு முழுவதும் சிறப்பாக கொண்டாடுவோம் என்பதன் தீர்மானங்கள் நிறைவேற்றப்பட்டன. இதில் மாவட்ட, ஒன்றிய, நகர, பேரூர், சார்பு அணி நிர்வாகிகள், உள்ளாட்சி பிரதிநிதிகள் உள்ளிட்டோர் கலந்து கொண்டனர்.